



## अध्याय २५ वा.



श्रीगणेशायनमः । श्रीसरस्वत्यैनमः ॥ श्रीगुरुभ्योनमः ॥

श्रीकुलदेवतायैनमः । श्रीसीतारामचंद्राभ्यांनमः ॥

श्रीसद्गुरु साईनाथायनमः

साई महाराज कृपासागर । साक्षात् ईश्वरी अवतार ॥

पूर्णब्रह्म महान योगेश्वर । साष्टांग नमस्कार तयांसी ॥ १ ॥

जय जयाजी संतललामा । मंगलधामा आत्मारामा ॥

साईसमर्था भक्तविश्रामा । पूर्णकाया तुज नमो ॥ २ ॥

पूर्वाध्यायीं निरूपण । थडा विनोद परिशीलन ॥

परी हा साई भक्त भावन । भक्तरंजन नित्य करी ॥ ३ ॥

साई परम दयामूर्ती । एक पाहिजे अनन्य भक्ति ॥

भक्त श्रद्धालू आणि भावार्थी । इच्छितार्थी ना न्यून ॥ ४ ॥

‘सद्गुरु तोचि माझी मूर्ती’ । कृष्ण बोले उद्धवाग्रती ।

ऐसा सद्गुरु भजावा प्रीती । अनन्य भक्ती या नांव ॥ ५ ॥

अंतरीं उदेला मनोरथ । ल्याहावें श्रीसाईचरित ॥

लीला श्रवणार्ह अत्युद्भूत । लिहवूनि निश्चित मज केलें ॥ ६ ॥

नसतां अविकार ज्ञान व्युत्पत्ति । मज पामरा स्फुरविली स्फूर्ति ॥

अंथ लिहिविला माझिये हातीं । द्यावया जागृति निजभक्तां ॥ ७ ॥

दसर ठेवी ऐसी अनुज्ञा । जेव्हां जाहली मजसम अज्ञा ॥

तेव्हांच माझी अल्प प्रज्ञा । धैर्य विज्ञान संपन्न ॥ ८ ॥

तेव्हांच मज आला धीर । कीं हा साई गुण गंभीर ॥  
 ठेवूनि घेणार अपुलें दफतर । निज भक्तोद्धार कारणें ॥ ९ ॥  
 नातरी हा वाग्विलास । होतें काय मज हें साहस ॥  
 संतचरण प्रसाद पायस । चरित सुधारस हा ऐसा ॥ १० ॥  
 ही श्रीसाईचरित रूपा । भक्तार्थ साईकथामृतप्रंपा ॥  
 यथेच्छ सेवा साईकृपा । भवदवतापा निवारा ॥ ११ ॥  
 चरित नव्हे हा सोमकांत । साईकथा चंद्रामृत स्रवत ॥  
 भक्त चंकोर तृषाकुलित । होवोत तृप्त मनसोक्त ॥ १२ ॥  
 आतां प्रेमळ श्रोतेजन । संकोचरहित एकाग्र मन ॥  
 परिसोत या कलिमलदहन । कथा पावन साईच्या ॥ १३ ॥  
 जडली एकदा अनन्य निष्ठा । कीं त्या भक्ताच्या सकळ अनिष्ठा ॥  
 वारूनि अर्पितो तया अभीष्टा । तयाचे कष्ट निवारी ॥ १४ ॥  
 ये अर्थांची एक वार्ता । दावील साईची भक्तवत्सलता ॥  
 श्रोतीं परिसतां ती सादरता । आनंद चित्ता होईल ॥ १५ ॥  
 तरी लावूनिया जीव । कथा ऐका हे अभिनव ॥  
 पटेल मनास अनुभव । कैसी दर्याण्व गुरुमाय ॥ १६ ॥  
 कथा जरी ही बहु तोकडी । अर्थावबोधें अति चोखडी ।  
 अवधान दीजे एक घडी । सरतील सांकडीं बाजूला ॥ १७ ॥  
 अहमदनगरचे सुखवस्त । कासार एक धनवंत ॥  
 दामूअण्णा नामें भक्त । पदीं जे अनुरक्त साईच्या ॥ १८ ॥  
 तया परम भक्ताची कथा । आनंद होईल श्रवण करितां ॥  
 भक्तरक्षणतत्परता । दिसेल प्रत्यक्षता साईची ॥ १९ ॥  
 रामनवमी वार्षिकोत्सवीं । मोठीं दोन निशाणें नवीं ॥  
 निघती मिरवीत शिडीं गांवीं । आहेत ठावीं तत्रस्थां ॥ २० ॥

१ पाणपोई. २ साईकृपेने. ३ संसाररूपी वणव्याचे तापास.  
 ४ इच्छिलेले मनोरथास. ५ दयेचा सागर. ६ सुखवस्तु गृहस्थ.

त्यांतील एक निमोणकरांचें । दुसरें या दामूअण्णांचें ॥  
 नेम हे त्यांचे कैक वर्षांचे । भक्तिप्रेमाचे अव्याहत ॥ २१ ॥  
 तीन स्त्रिया दामूअण्णास । पुत्र संतती नव्हती त्यांस ॥  
 लाधून साईच्या आशिर्वादास । पुत्ररत्नास पावले ॥ २२ ॥  
 केला निशाणाचा नवस । रामनवमीच्या उत्सवास ॥  
 आरंभ झाला मिरवणुकीस । निशाण वर्षास तेथून ॥ २३ ॥  
 कोंड्या सुताराच्या घरीं । होते मिरवणुकीची तयारी ॥  
 तेथुनि मग वाद्यांचे गजरीं । निशाण मिरवीत नेतात ॥ २४ ॥  
 मशिदीचिया दोनी टोंका । बांधिती या दीर्घ पताका ॥  
 समारंभेसि महोत्सव निका । करिती विलोका प्रतिवर्षीं ॥ २५ ॥  
 तैसेंच तेथें जे फकीर येती । त्यांस यथेष्ट जेवूं घालिती ॥  
 रामनवमी ऐसिये रीती । प्रतिपाळिती हे शेट ॥ २६ ॥  
 त्या या दामूअण्णाची कथा । श्रवणार्थियां निवेदितों आतां ॥  
 श्रवण करितां सावधानता । साईसमर्थता प्रकटेल ॥ २७ ॥  
 मुंबानगरीचा त्यांचा स्नेही । मुंबईहून पत्र लिही ॥  
 दौलाख निव्वळ नफा होई । ऐसी किफाईत करुंकी ॥ २८ ॥  
 तुम्हाअम्हां भागी देख । कमावूं प्रत्येकी लाख लाख ॥  
 उत्तर धाडा करा चलाख । धंदाही चोख निर्भय कीं ॥ २९ ॥  
 खरेदूं कापूस ये वेंक्तीं । भाव चढेल हातोहातीं ॥  
 सौदा न साधिती वेळेवरती । मग ते पस्ताती मागाहून ॥ ३० ॥  
 दवडूं न द्यावी ऐसी वेळ । उडाली अण्णांचे मनाची खळबळ ॥  
 भरंवसा त्या स्नेहावरी सबळ । विचार निश्चळ सुचेना ॥ ३१ ॥

१ कै. वा. शंकरराव रघुनाथ देशपांडे उर्फ नानासाहेब निमोणकर.

२ एवढा नफा जेणें करून होईल असा धंदा. ३ त्वरा; जलदी. ४ घावेळीं.

५ पश्चात्ताप पावतात. ६ निश्चित.

धंदा करावा वा न करावा । विचार पडला अण्णाचे जीवा ॥  
 काय होईल कैसें देवा । गोवां पडला मनाला ॥ ३२ ॥  
 दाम्अण्णाही गुरुपुत्र । बावांस लिहिते झाले पत्र ॥  
 आम्हा न बुद्धि स्वतंत्र आपणचि छत्र आम्हाते ॥ ३३ ॥  
 व्यापार हा तो सकृद्दर्शनी । करावा ऐसें येतें मनीं ॥  
 परी होईल लाभ कीं हानी । कृपा करोनि सांगाजी ॥ ३४ ॥  
 पत्र लिहिलें माधवरावा । कीं हे बावांस वाचून दावा ॥  
 आज्ञा होईल तैसें कळवा । उद्यम बरवा वाटतो ॥ ३५ ॥  
 दुसरे दिवसीं तिसरे प्रहरीं । पत्र पडलें माधवरावकरीं ॥  
 तेणें नेऊनि मशीदीभीतरीं । चरणावरी घातलें ॥ ३६ ॥  
 'काय शामा काय घाई । कागुद कसला लावितो पायीं' ॥  
 बाबा तो नगरचा दामुशेट कांहीं । विचारूं पाहीं आपणाते ॥ ३७ ॥  
 'कां वरें तो काय लिहितो । काय कसले वेत करितो ॥  
 'वाटे आभाळा हात लावितो । देव देतो तें नको ॥ ३८ ॥  
 'वाच वाच पत्र वाचें' । शामा म्हणे जें वदतां वाचे ॥  
 तेच अर्चाचें पत्र साचें । दाम्अण्णाचें अक्षरशः ॥ ३९ ॥  
 देवा आपण बसतां निश्चळ । उडवितां भक्तांची खळबळ ॥  
 मग होतां मनाची तळमळ । पायाजवळ आणितां ॥ ४० ॥  
 कोण्णास स्वयें ओढून आणितां । कोणालागीं पत्रें लिहिवितां ॥  
 अंतस्थ आशय आधींच सांगतां । मग वाचवितां किमर्थ ॥ ४१ ॥  
 'अरे शामा वाच वाच । माझें काय मानितो साच ॥  
 मी तव अपुला आहे असाच । बोलें उगाच मानेतें' ॥ ४२ ॥

मग माधवराव पत्र वाचिती । बाबा लक्ष लावनि ऐकती ॥

कळकळूनि मग बाबा वदती । 'चळली मती शेटीची' ॥ ४३ ॥

सांगकीं त्यास प्रत्युत्तरीं । 'कायउणें तुज असतां घरीं ॥

पुरे अपुली अर्धी भाकरी । लाखाचे भरी पडूं नको' ॥ ४४ ॥

प्रत्युत्तराची क्षणक्षणा । वाटचि पाहत दामू अण्णा ॥

उत्तर येतांचि तत्क्षणा । दामूअण्णा वाचिती ॥ ४५ ॥

ऐकूनि त्या प्रत्युत्तराला । दामूशेटीचा बिरस झाला ॥

मनोरथाचा दुर्गचि ढासळला । वृक्ष उन्मळला आशेचा ॥ ४६ ॥

आतां एकलाख कमावूं । अर्धालाख व्याजीं लावूं ॥

तात्काळ लाखे सावकार होऊं । आनंदें राहूं नगरांत ॥ ४७ ॥

मनोराज्य होते जें केलें । जागचे जागींच तें विरघळलें ॥

दामूअण्णा अत्यंत हिरमुसले । हें काय केलें बाबांनीं ॥ ४८ ॥

पत्र लिहिलें एथेंच फसलें । अपुलें आपण अनहित केलें ॥

देखत देखत वाढिलेलें । ताट लाथाडिलें आपणचि ॥ ४९ ॥

असो त्या पत्रांत दामूअण्णातें । ऐसेंही ध्वनित केलें होतें ॥

कानाडोळ्यांचें अंतर असतें । यावें कीं येथें समक्ष ॥ ५० ॥

ऐसें माधवरावांचें सूचित । समक्ष जावें वाटलें उचित ॥

न जाणों असेल त्यांतही हित । कदाचित अनुमत देतील ॥ ५१ ॥

ऐसा विचार करुनि मनीं । अण्णां आले शिडीं लागुनी ॥

बैसले बाबांचे सन्निधानीं । लोटांगणीं येऊन ॥ ५२ ॥

हळू हळू पाय दाबिती । विचाराक्या नाही धृती ॥

अंतर्दामी उठली वृत्ती । बाबांची पोती ठेवावी ॥ ५३ ॥

मनांत म्हणती साईनाथा । कराल जरी या व्यापारा साह्यता ॥

नफ्याचा कांहीं भाग मी अपित । पायावरता होईन ॥ ५४ ॥

मस्तकीं धरिले साईचरण । दामूअण्णा बैसले क्षण ॥

संकल्प विकल्प मनाचें लक्षण । व्यापार आंतून चालले ॥ ५५ ॥

भक्तीं करावें मनोरथ । ते न जाणती खरा स्वार्थ ॥

गुरु एक जाणे शिष्याचें हित । भावी भूतवर्तमान ॥ ५६ ॥

निजमनीचें मनोगत । कोणी कितीही ठेवो गुप्त ॥

साई समर्थ सर्वगत । अंतवृत्त जाणे तो ॥ ५७ ॥

जेव्हां कोणी मनीचें ह्दत । साई चरणीं प्रेमें निवेदित ॥

पूर्ण विश्वामें अनुज्ञा प्रार्थित । दावित सत्पंथ साई त्यां ॥ ५८ ॥

हें तो त्याचें निजव्रत । जाणती हें भक्त समस्त ॥

जो जो अनन्य शरणागत । आपदा वारीत त्यांच्या ॥ ५९ ॥

गुरुचि सत्य मातापिता । अनेका जन्मींचा पातात्राता ॥

तोचि हरिहर आणि विधाता । कर्ताकरविता तो एक ॥ ६० ॥

बाळ मागतां गोडधडू । माता पाजी बोळकडू ॥

बाळ तडफडू वा रडू । प्रेम निवाडू हा ऐसा ॥ ६१ ॥

बोळाचा तो कडूपणा । योग्य काळें चढणार गुणा ॥

बाळ काय जाणे त्या लक्षणा । मातेच्या खुणा मातेस ॥ ६२ ॥

अण्णा जरी ठेविती पाती । बाबा काय तेणें भुलती ॥

लाभेंवीण त्यांची प्रीती । निजभक्तहितीं तप्तर ॥ ६३ ॥

धनकनक जयां माती । किंपदार्थ त्यांतें पाती ॥

केवळ दीन जनोद्धरणार्थी । जगां अवतरती हे संत ॥ ६४ ॥

यमनियमशमदमसंपन्न । मायामात्सर्यदोषविहीन ॥  
 केवळ परानुग्रह प्रयोजन । जयाचें जीवन तो संत ॥ ६५ ॥  
 दामूअण्णाची ही पाती । मनींचेमनीं गुप्त होती ॥  
 बाबा प्रकट उत्तर देती । सादरवृत्ती परिसावें ॥ ६६ ॥  
 जीवमात्राचें मनोगत । बाबांस सकळ अवगत ॥  
 वर्तमान भविष्य भूत । जैसा करतलगत आमलक ॥ ६७ ॥  
 निज भक्ताची भावी स्थिती । समस्त ठावी बाबांप्रती ॥  
 कैसे वेळेवर सावध करिती । ती स्पष्टोक्ती परिसावी ॥ ६८ ॥  
 “आपण नाहीरे बापू किसमे” । बाबा देती सूचना प्रेम ॥  
 व्यापार बरवा साईस न गमे । अण्णा शरमे मनांत ॥ ६९ ॥  
 ऐकून हें बाबांचें वचन । दामूअण्णास पटली खूण ॥  
 दिथळा मनाचा संकल्प सोडून । बैसले अधोवदन उगा ॥ ७० ॥  
 पुनश्च मनीं उठला विचार । करूं काय दुसरा व्यापार ॥  
 तांदूळ गहूं भुसार । परिसा प्रत्युत्तर बाबांचें ॥ ७१ ॥  
 पांच शेर तू घेसील । सातशेर ओपिसील ॥  
 परिसून हे बाबांचे बोल । अंतरीं खजील अण्णा तें ॥ ७२ ॥  
 ऐसें कोठें कांहींही न घडे । जें साईच्या दृष्टीस न पडे ॥  
 खालीं वरती जिकडे तिकडे । सर्वत्र उघडें तयास ॥ ७३ ॥  
 येरीकडे त्यांचा स्नेही । विचार गहनीं पडला पाहीं ॥  
 काय करावें सुचेना कांहीं । उत्तरही नाही अण्णाचें ॥ ७४ ॥  
 तों ते शेट पत्र लिहित । वृत्तांत घडलेला कळवित ॥  
 वाचूनि स्नेही विस्मित होत । म्हणती कर्मगत विचित्र ॥ ७५ ॥  
 काय सौदा चालून आला । स्वयेंच कां ना विचार केला ॥  
 किमर्थ फकीराचे नादीं लागला । व्यर्थ मुकला लाभाला ॥ ७६ ॥

देव देतो कर्म नेतें । होणारा सारखी बुद्धि होते ॥

ऐसा चोख धंदा जेथें । फकीर तेथें कां व्हावा ॥ ७७ ॥

व्यवहारावर देऊनि पाणी । दारोदार वेड्यावाणी ॥

पोट भरिती तुकडे मागुनि । ते काय सांगुनि सांगती ॥ ७८ ॥

असो नाही तयाचे दैवी । तेणेंच ऐसी त्या बुद्धि व्हावी ॥

दुसरी कोणी पांती पहावी । 'यदभावी न भावी' तें ॥ ७९ ॥

झालें अण्णा स्वस्थ बसले । होतें जयाचें कर्म ओढवलें ॥

तेच त्या स्नेहाचे पातीदार झाले । आलें तपेलें गळ्यांत ॥ ८० ॥

करावया गेले सद्दा । परी तयांचा दिवस उलटा ॥

ठोकर लागली झाला तोटा । कैसा सोटा फकीराचा ॥ ८१ ॥

काय माझा दामूअण्णा । नशीबाचा, मोठा शहाणा ॥

खरा त्याचा साई दाणा । भक्त करुणा केवढी ॥ ८२ ॥

स्नेही म्हणून माझे फंदीं । पडतां नागंवता स्वच्छंदीं ॥

तरला विचारा फकीराचे नादीं । काय दृढबुद्धि तयाची ॥ ८३ ॥

शुद्धा त्याचे वेडेपणाची । घमंड माझे शहाणपणाची ॥

व्यर्थव्यर्थ जहाली साची । अनुभव हाची लाधलों ॥ ८४ ॥

उगीच त्या फकिराची निंदा । न करितां लागतो तयाचे नादा ॥

मजलाही तो वेळेवर जागा । करिता न दगा होता हा ॥ ८५ ॥

आतां आणीक एक वार्ता । सांगून आवरूं अण्णाच्या ग्रंथा ॥

आनंद होईल श्रोतियां चित्ता । वाटेल आश्चर्यता वावांची ॥ ८६ ॥

पहा एकदां ऐसें वर्तलें । गोव्यांहून पार्सल आलें ॥

आंवे नामांकित कोणी धाडिले । मामलेदार राळे या नावें ॥ ८७ ॥

१ भार्गदार. २ जें घडावयाचेच नाही तें घडणारच नाही. ३

फसला असता.



माधवरावांच्या नांवावर । बाबांच्या पायीं व्हावें सादर ॥  
 म्हणून कोपरगांवीं स्वीकार । होऊनि शिरडीवर तें आलें ॥ ८८ ॥  
 मशिदींत बाबा समोर । उघडतां आंबे निघाले सुंदर ॥  
 होते एकंदर तीनशेंबर । फळें तीं मधुर घमघमित ॥ ८९ ॥  
 बाबांनीं तीं अवघीं पाहिलीं । माधवरावापाशीं दिवलीं ॥  
 त्यांनीं चार कोळंब्यांत टाकिलीं । उरलीं ती नेलीं बरोबर ॥ ९० ॥  
 फळें पडतां कोळंब्यांत । बाबा मुखें काय उद्धारत ॥  
 ' फळें ती दाम्अण्णा प्रीत्यर्थ । असूंदे तेथ पडलेलीं ' ॥ ९१ ॥  
 यावर जातां दोन तास । आले पूजा करावयास ॥  
 दाम् अण्णा मशिदीस । पुष्प संभारास घेऊनी ॥ ९२ ॥  
 त्यां न पूर्व वृत्त तें कळलें । बाबा मोठ्यानें बोलू लागले ॥  
 ' आंबे दाम्याचे न ते आपुले । खावया टपले लोक जरी ॥ ९३ ॥  
 ज्याचे आंबे त्यानेंच घ्यावे । किमर्थ आपणा कोणाचे व्हावे ॥  
 ज्याचे असतील त्यानेंच खावे । मरुनि जावें खावोनी ' ॥ ९४ ॥  
 प्रसादचि हा ऐसिया भावें । अण्णा स्वीकारिती स्वभावें ॥  
 विपरीतार्थांलागी न भ्यावें । पूर्ण हें ठावें अण्णास ॥ ९५ ॥  
 पूजा सारोनि अण्णा गेले । पुनश्च येऊनि पुसूं लागले ॥  
 मोठीसं कीं धाकटीस हीं फळें । अर्पून कळे कोणास ॥ ९६ ॥  
 बाबा वदती धाकटीला । दे आठ मुलें होतील तिजला ॥  
 चार मुलगे चार मुलींला । ही आम्रलीला प्रसवेल ॥ ९७ ॥  
 पोटीं नाहीं पुत्र संतान । म्हणून करावे बहु प्रयत्न ॥  
 साधुसंतांचें करावें भजन । कृपाशिर्वचन मिळवावें ॥ ९८ ॥

यदर्थ साधुसंतांचा नाद । मिळवावया ग्रह प्रसाद ॥

ज्योतिर्विद्येचा लागला छंद । जाहले ज्योतिर्विद स्वयमेव ॥ ९९ ॥

नशीबीं नाहीं संतान । हेंच ज्योतिर्विद्येचें निदान ॥

अण्णा होते पूर्ण जाणून । निराश होऊन बसले ठे ॥ १०० ॥

तथापि हें आश्वासन । साई संत मुत्तीचें वचन ॥

पुनश्च आशा झाली उत्पन्न । समर्थ प्रसन्न होतांची ॥ १०१ ॥

असो पुढें कालांतरें । सफल झालीं बाबांचीं अक्षरें ॥

संतप्रसादात्रांकुरें । संतति फलभरें प्रसवलीं ॥ १०२ ॥

जैसे बोलले तैसेच घडलें । अपुलें ज्योतिष निर्फल झालें ॥

साईचे बोल अमोघ ठरले । जाहलीं मुलें वचनोक्त ॥ १०३ ॥

असो ही तों बाबांची वैखरी । बाबा असतां देहधारी ॥

परी पुढेंही देह त्यागानंतरी । स्वयें निर्धारी निज महिमा ॥ १०४ ॥

झालों जरी गत प्राण । वाक्य माझें माना प्रमाण ॥

माझीं हाडें तुर्वती मधून । देतील आश्वासन तुम्हांस ॥ १०५ ॥

मी काय पण माझी तुर्वत । राहील तुम्हासर्वें बोलत ॥

जो तीस अनन्य शरणागत । राहील डोलत त्यासर्वें ॥ १०६ ॥

डोळ्याआड होईन ही चिंता । करूं नका तुम्ही मज करितां ॥

माझीं हाडें ऐकाल बोलतां । हितगुज करितां तुम्हांसर्वें ॥ १०७ ॥

मात्र माझें करा स्मरण । विश्वासयुक्त अंतःकरण ॥

ठेवा करा निष्कामभजन । कृतकल्याण पावाल ॥ १०८ ॥

हे भक्तकाम कल्पतरो । समर्थ साई श्रीसद्गुरो ॥

हेमाड तझिया चरणा न अंतरो । भोकी परोपरी हे करुणा ॥ १०९ ॥

धावपावगा गुरुवरा । भक्तजन करुणाकरा ॥  
 उसंत नाही या संसारा । येरझारा पुरे आता ॥ ११० ॥  
 आम्हा स्वभावप्रवृत्तिपरां । बाह्य विषयालोचन तपरां ॥  
 विषय भोगांपासाव आवरा । वृत्तीसीं करा अंतर्मुख ॥ १११ ॥  
 लाटेस रसे सैरा वाहत । चाललों आम्ही भवसागरांत ॥  
 देऊनिया प्रसंगीं ज्ञात । भव निर्मुक्त करा कीं ॥ ११२ ॥  
 इंद्रिये वाहती सैरावैरा । प्रवृत्त होती दुराचारा ॥  
 बांधा उच्छ्रंखल नदीस बंधारा । फिरवा मोघारा इंद्रियगण ॥ ११३ ॥  
 इंद्रिये न जो अंतर्मुख । आत्मा न कदा होई सन्मुख ॥  
 त्यावीण कैचें आत्यंतिक सुख । जन्म निरर्थक होईल ॥ ११४ ॥  
 कलत्र पुत्र मित्रपंक्ति । कोणीही कामा येती न अंतीं ॥  
 तूचि एक अखेरचा साथी । सुख निर्मुक्तीदायक तू ॥ ११५ ॥  
 उकलून कर्माकर्माचें जाळें । करी एकवेळ दुःखावेगळें ॥  
 उद्धरी हे दीनदुबळे । कृपाबळें महाराजा ॥ ११६ ॥  
 वादावादी इतर अवकळा । कृपाबळें समूळ निर्दळा ॥  
 रसनेस लागो नामाचा चाळा । सुनिर्मळा साईराया ॥ ११७ ॥  
 ऐसें देई प्रेम मना । घालवी संकल्पविकल्पांना ॥  
 विसरवी देहगेह भाना । माझा मीपणाही दवडी ॥ ११८ ॥  
 घडो तुझे नामस्मरण । व्हावी न इतर आठवण ॥  
 यावें मनासि निश्चलपण । चंचलपण नातळो ॥ ११९ ॥  
 त्वां आम्हां धरितां पोटाशीं । मावळेल अज्ञानतमनिशी ॥  
 सुखें नांदूं तुझिया प्रकाशीं । उणें आम्हांसी कायसें ॥ १२० ॥

तुवां हें जें आम्हांप्रत । पाजिलें निजचरितामृत ॥  
 थापटोनि जें केलें जागृत । हें काय सुकृत सामान्य ॥ १२१ ॥  
 पुढील अध्याय याहूनि गोड । पुरेल श्रवणार्थियांचें कोड ।  
 वाढेल साईचरणीं आवड । श्रद्धाही सहृद होईल ॥ १२२ ॥  
 आले एक भक्त दर्शना । सोडूनिया निज गुरुचरणा ॥  
 करितां साईपदाभिवंदना । निजगुरुस्थाना दृढ केलें ॥ १२३ ॥  
 तैसेच एक दुसरे गृहस्थ । श्रीमंत परी विपद्ग्रस्त ॥  
 आले पुत्रकलत्रसहित । दर्शनार्थ साईच्या ॥ १२४ ॥  
 कैसा तयांचा पुरविला हेत । कैसा पुत्र अपस्मारव्यथित ॥  
 केला दर्शनें व्याधिनिर्मुक्त । पूर्वदृष्टांत स्मरवुनी ॥ १२५ ॥  
 म्हणोनि हेमाड साईस शरण । करी श्रोतयां आदरें विनवण ॥  
 होऊनि साईकथाप्रवण । कराजी श्रवणसार्थक्य ॥ १२६ ॥  
 स्वस्ति श्री संतसज्जन प्रेरिते । भक्त हेमाडपंत विरिचिते ॥  
 श्रीसाई समर्थ सच्चरिते । भक्ताभीष्ट संपादन नाम ॥

पंचविंशतितमोऽध्यायः संपूर्णः

॥ श्री सद्गुरु साईनाथार्पणमस्तु शुभं भवतु ॥